

## విశాచి కోరిక

వసుంధర

“వచ్చే సోమవారం నాటికి నేను తిరిగి వచ్చేస్తాను. నువ్వు జాగ్రత్తగా ఉండు. భయమనిపిస్తే పక్కంటి వాళ్ళమ్మాయిని పడుకో బెట్టుకో సాయంగా—” అన్నాడు ప్రసాదరావు.

“మీరు పక్కన లేరన్న దిగులు తప్పితే నాకు భయమేమిటండీ—” అంది విమల.

ప్రసాదరావు వెళ్ళిపోయాక విమల తలుపులు వేసుకుని గదిలోనికి వెళ్ళి పుస్తకాల బీరువాలాంచి ఓ నవల తీసింది.

అది ఇంగ్లీషు నవల. పేరు “సెట్ మేర్”. రచయిత పేరున్నవాడు కాదు. కానీ పాఠపుస్తకాల వాడివద్ద అట్టమీద బొమ్మ చూసి ఆ నవల కొన్నది విమల. అట్టమీద ఒక భయంకరాకారం ఉన్నది. అధునిక దుస్తులు వేసుకున్న ధూతంలా వున్నది ఆ ఆకారం. ఆ ఆకారం నుండు ఆమాయకత ఉట్టిపడే ముఖంతో ఓ అందమైన

4

యువతి ఉన్నది.

విమలకు వగ్గు జలదరింపజేసే సాహిత్యమంటే ఇష్టం. అలాంటి పుస్తకాలు ఆమె రాత్రిళ్ళు చదువుతుంది. ఏ మాత్రమూ భయపడదు. ఇంకా చెప్పాలంటే ఆమె భర్త ప్రసాదరావుకు చీకటి అంటే భయం. విమల పుట్టింటికి వెడితే పేకాట వంకన అతడు స్నేహితుల నేనా తనింటికి తెచ్చుకుంటాడు. తన నా స్నేహితుల ఇళ్ళకు వెడతాడు. ఒంటరిగా ఉండలేడతడు. విమల చదివే నవల సారాంశం వినడం కూడా అతడికిష్టముండదు.

విమల భర్త భయాన్ని వేళాకోళం చేస్తుంది. రాత్రి పడుకునేటప్పుడు మామూలు కథలా మొదలు పెట్టి కథలోకి దెయ్యాన్ని తీసుకుని వస్తుంది. ప్రసాదరావు ఒకసారి భయాన్ని కోపంగా మార్చితే తప్ప అల్లరి భరించ వీలుకాదు.

అయితే విమలకు భర్త అంటే చాలా ఇష్టం. స్వతహాగా చిలిపిని కావడంవల్ల అతడిని ఏడిపిస్తుంది తప్పితే నిజంగా అతడి మనసు నొచ్చుకుంటే ఆమె భరించలేదు.

విమల "నైట్ మేర్" నవలను తెరిచింది. ఆ నవల చాలా భయంకరంగా వుంది. అప్పటికి తను యాభై పేజీలు చదివింది. నవల మొత్తం మూడువందల దెబ్బె ఆరు పేజీలు వుంది. ఆమె ఏ నవలనైనా శ్రద్ధగా చదువు తుంది. ఒకసారి చదివిన నవల నామె మళ్ళీ మర్చిపోదు. కానీ ఏ నవలనూ ఏకబిగిని పూరించేయలేదామె. అందు లోనూ ఇంగ్లీషు నవలలైతే చెప్పనే అక్కర్లేదు. ఇంత వరకూ చదివిన ఆ యాభై పేజీలు కూడా మూడు రోజుల్నించి చదవగా పూర్తయ్యాయి.

ప్రసాదరావుకు ఆఫీసు పనిమీద టూర్ తగిలింది. మళ్ళీ అయిదు రోజులదాకా రాడతను. ఎనిమిది గంటల ప్రాంతాల రాత్రి భోజనం ముగించుకుని అతడు వెళ్ళిపోయాడు.

‘ఆయన వచ్చేలోగా ఈ పుస్తకం పూర్తిచేయాలి—’ అనుకుంది విమల మంచంమీద పడుకుంటూ. కానీ ఆ రాత్రికి మాత్రం ఎన్నో పేజీలు చదవలేకపోయింది. పట్టుమని రెండు పేజీలు చదివిందో లేదో నిద్ర మంచుకు వచ్చిందామెకు. అలా జరుగుతుందన్న అనుమానం ఆమె కున్నది.

ఆ రోజంతా ఆమె ఎంతో శ్రమపడింది. భర్తకు మూడు జతల బట్టలు ఇస్త్రీ చేసింది. పొరుగుూరిలో తినడం కోసం స్వీట్సు తయారుచేసింది. మళ్ళీ ఇంటి భోజనం ఎప్పటికోసని ఆ రాత్రి విందు భోజనం విర్పాటు చేసింది. ఉదయం లేచింది మొదలు వంచిన నడుం ఎత్తకుండా పనిచేసింది. భర్త వెళ్ళిపోయేదాకా ఆమెకు అలసట తెలియలేదు. అతడు వెళ్ళగానే ఆమె కనులు బరువెక్కినట్లనిపించింది.

అందుకే ఆమె ముందు వీధి తలుపులు వేసింది. ఆ తర్వాతే నవల తీసింది.

ఆమెకు నవల చదవాలనే వున్నది. కానీ అలసట ఆమె కోరికను జయించింది. కొద్ది క్షణాల్లోనే వల్చేరుగని నిద్ర ఆమెను ఆవహించింది.

ఒక రాత్రివేళ ఉన్నట్లుండి విమలకు మెలకువ వచ్చింది. గదిలో బల్లమీద నుంచి ఏదో గ్లాసు జారిన చప్పుడయింది.

6

విమల కళ్ళు తెరిచింది. వెంటనే ఆమెకు ఏమీ కనిపించలేదు. ఒక్క నిమిషం కళ్ళు నులుముకుంది. ఆప్పుడు మంచంమీద లేచి కూర్చుంది. బెడ్ రైట్ వెలుతుళ్లో ఆమెకు ఆన్నీ కనిపిస్తున్నాయి.

ఉన్నట్లుండి విమల ఉలిక్కిపడింది.

గదిలో ఓ మనిషి అటూ యిటూ పచార్లు చేస్తున్నది.

భయమంటే ఎరుగని విమల గుండెలు ఒక్కసారి గుభేలుమన్నాయి. ఎందుకంటే ఆమె చూస్తున్నది సినిమా దృశ్యంకాదు. కథలోని కల్పన కాదు. వాస్తవం!

ఆ మనిషి విమలను చూడలేదు.

తెల్లచీర కట్టుకున్నది. జాతు విరబోసుకుని వున్నది. మనిషికి సుమారు యాభై సంవత్సరాలుండవచ్చునని పిస్తుంది. కళ్ళు ఎటో కూన్యంలోకి చూస్తున్నట్లున్నవి.

ఆమె అటూ యిటూ తిరుగుతున్నది. అలా తిరగడంలో ఒకసారి బల్లకు కాలు తగిలి దానిమీద గ్లాసు క్రిందపడినట్లున్నది. గ్లాసు ఇంకా నేలమీదనే వున్నది. ఆ ముసలిదీ విషయం పట్టించుకున్నట్లు లేదు.

ఇంకా అలా అటూ యిటూ తిరుగుతూనే వున్నది.

ఎవరామె? ఈ గదిలోకి ఎలా వచ్చింది? తను అన్ని బైపులనుంచీ తలుపులు వేసింది. అయినా లోపలకు ఎలా రాగలిగింది? గదిలో అర్థంలేకుండా పచార్లు చేస్తున్నదేం?

విమలకు చాలా సందేహాలు కలిగాయి. ఆమె గొంతు

వెగలడానికి కొంతసేపు పట్టింది.

“ఎవర్నవ్వు?” అంది విమల.

ఆ ముసలిది వినలేదు. ఆమె అటూ యిటూ పచార్లు చేస్తూనే ఉన్నది.

“ఎవర్నవ్వు?” మరి కాస్త గట్టిగా అన్నది విమల.

ముసలిది ఉలిక్కిపడి విమలవైపు చూసింది. ఆమె కాళ్ళు కదలడం ఆగిపోయినవి.

“మెలకువ వచ్చిందా తల్లీ!” అందామె. ఆ కంఠం చాలా తమాషాగా ఉంది. అయితే అందులోంచి ఆప్యాయత ధ్వనిస్తున్నది.

“ఎవర్నువ్వు? ఈ గదిలోకి ఎలా వచ్చావు?” అంది విమల.

ముసలిదామె మంచాన్ని సమీపించింది. తనూ మంచం మీద విమలకు దగ్గరగా కూర్చుని-“నా పేరు చంద్రమ్మ” అంది.

“ఊరి” అంది విమల. ఆమె మనసుకింకా పూరిగా ధైర్యం చిక్కుబట్టలేదు. ఆమె మేకపోతు గాంభీర్యాన్ని వహించింది.

“నన్ను చూస్తే నీకు భయంగా వుందా?” అంది చంద్రమ్మ.

“భయమెందుకు?” అంది విమల.

“నా అదృష్టంకొద్దీ నువ్వు దొరికావు. నువ్వు తప్పక నా కోరికను తీర్చగలవు—” అంది చంద్రమ్మ.

“అసలు నువ్వెవరివి?” అంది విమల మళ్ళీ.

“ఎవరినని చెప్పను? పుట్టకముందు నువ్వెవరివో నీకు తెలుసా? పోయాక నువ్వెవ్వరివో నీకు తెలుస్తుందా?” అన్నది చంద్రమ్మ.

“నేను చావుపుట్టుకల గురించి అడగడంలేదు. ఇప్పుడు నువ్వెవరివో చెప్పు!” అంది విమల.

“పుట్టుకకూ చావుకూ మధ్య నా పేరు చంద్రమ్మ. అందుకని ఇప్పుడూ అదే పేరు చెబుతున్నాను. కానీ ఇప్పుడు నేనెవరినంటే నేనేం చెప్పను?”

8

విమల ఉలిక్కిపడింది — “అంటే?” అన్నది. కానీ చురుగ్గా పని చేసే ఆమె మెదడుకు ఏదో అరచువుతోంది.

చంద్రమ్మ నవ్వింది — “తెలివే నదానివి. నీకు వేరే అన్నీ చెప్పాలా? తీరుస్తానని మాటిస్తే నీకు నా కోరిక చెబుతాను —”

విమల ఆశ్చర్యంగా ఆమెవంక చూసింది — “అసలు నీ కోరిక ఏమిటో చెప్పు!”

“చెబుతాను. కానీ ఈ రోజు కాను....” అంటూ మళ్ళీ నవ్వింది చంద్రమ్మ.

“నీకు ఓ రోజంతా వ్యవధిస్తాను. ఆలోచించుకుని నా కోరిక తీర్చాలన్న మంచి నిర్ణయానికీరా. రేపు రాత్రి నీకు మళ్ళీ కనిసిస్తాను. అప్పుడు నా కోరిక తీరుస్తానని మాటివ్వు. నీకు అన్నీ వివరంగా చెబుతాను —....”

విమల ఏదో అనాలనుకుంది. కానీ ఉన్నట్లుండి ఆమెకు మళ్ళీ నిద్ర ముంచుకువచ్చింది.

3

కాలింగ్ బెల్ చప్పుడుకు విమలకు మెలకువవచ్చింది. ఉలిక్కిపడి లేచి టైము చూసుకుంది. ఏడయింది.

ఆమె సాధారణంగా ఉదయం అయిదున్నరకల్లా లేచిపోతుంది. అంత ముద్దు నిద్ర ఎలా పట్టిందో!

విమల వరుసగా ఒకో తలుపే తీసుకుంటూ వచ్చింది. వీధి తలుపు తీసి పనిమనిషిని లోనికి ఆహ్వానించింది. కాసేపామె ఇంటిపనుల్లో ములిగిపోయింది. అప్పుడామెకు రాత్రి జరిగింది గుర్తుకు వచ్చింది. అంతే!

చేస్తున్న పని వదిలేసి పడక గదికి వెళ్ళింది. మొత్తం గది అంతా ఊణ్ణంగా పరిశీలించింది. గదిలోనికి ఎవరూ రావడానికి వేరే దారి ఏమీలేదు.

ఆమె వేరు చంద్రమ్మ అని చెప్పింది.

గదిలోనికి ఎలా వచ్చింది?

కొంపదీసి తను కలగానీ కనలేదు కదా!

రాత్రి తను నైట్ మేర్ నవల చదువుతూ పడుకుంది. చదివిన ఆ గెండు పేజీల్లోనూ దెయ్యం ప్రసక్తి వున్నది. తనకలాంటి కల రావడానికి ఆ నవల చదవడమే కారణమా?

అయితే అది కలలాకాక అనుభవంలాగున్నది. అది కలకాక నిజంగా అనుభవమే అయితే

విమలకు వశ్యు జలదరించింది.

భోజనం చేశాక ఆమె పక్కాంటికి వెళ్ళింది. తనకు వచ్చిన కల గురించి చెప్పాలనే ముందు అనుకున్నది. కానీ చెప్పలేదు. ఎందుకంటే ఆ రోజూమే పక్కాంటి వాళ్ళమ్మాయి కళ్యాణిని సాయంగా పడుకోబెట్టుకోవాలని అనుకుంటున్నది. ఈ కల విషయం చెప్పడం వల్ల గెండు విధాల నష్టం.

కళ్యాణి భయపడి సాయం రాననవచ్చు.

తను ఒంటరితనానికి భయపడుతున్నదనుకొనవచ్చు.

విమల మొదటిది భరించగలదు కానీ రెండవది భరించలేదు.

ఆమె కళ్యాణిని సాయం పడుకోబెట్టుకోవాలనుకుంటున్న కారణం వేరు. రాత్రి తనకు నిజంగా కల వచ్చిందా—లేక చంద్రమ్మ కనిపించిందా?

చంద్రమ్మ కనిపించడమే నిజమే అయితే ఆమె ఈ రోజున మళ్ళీ కనబడతానంది. ఆమె ప్రభావం కారణంగా తనకు మళ్ళీ ఆ కల కొనసాగినా కొనసాగవచ్చు. తను భయపడిందా—అది నిజమా అన్న విషయం—మరో

మనిషి తోడు వుంటేగానీ తెలియదు. ఇద్దరు మనుషులు భ్రమపడడం—అందులోనూ ఒకే విధంగా భ్రమపడడం అన్నది అరుదుగా జరుగుతుంటుంది.

పక్కింటా మే విమలను చూసి నవ్వుతూ—“ఏమిటమ్మా మీ ఆయనకోసం బెంగకానీ పెట్టుకున్నావా—అప్పుడే అదోలా కనబడుతున్నావు!” అంది.

విమల కూడా నవ్వేస్తూ—“బెంగ సంగతి ఎలాగున్నా నిన్న రాత్రి రోజూకంటే బాగా నిద్రపట్టింది. ఏడింటికి పనిమనిషి కాలింగ్ బెల్ కొట్టేవరకూ మెలకువే రాలేదు—” అంది.

“అవునులే—రోజూ మీ ఆయన నిన్ను నిద్రపోనివ్వడం లేదనుకుంటాను. అందుకే అన్నిరోజుల నిద్రా ఒక్కసారి పట్టేసినట్లుంది—” అందావిడ.

విమల కాస్త సిగ్గుపడింది.

కాసేపు అవీ యివీ కబుర్లయ్యాక—“రాత్రికి సాయం పడుకుందుకు మీ కళ్యాణిని పంపిస్తారా?” అంది.

పక్కింటావిడ నవ్వుతూ—“దానికేం—తప్పకుండా పంపిస్తాను. కానీ ఏమిటి విశేషం? ఒక్కర్తినీ పడుకునేందుకు భయంగా ఉందా లేక పక్కలో రెండో మనిషి లేకపోతే నిద్రరానంటోందా?” అంది.

ఆవిడకు ఎప్పుడూ భార్యార్థర్తల గురించి మాట్లాడడం సరదా. ఆవిడ మాటలు వినడానికి ఒకోసారి సరదాగానూ వుంటాయి—ఒకోసారి చిరాకును కలిగిస్తూంటాయి. ఆవిడ ఎదుటివాళ్ళ గురించి పట్టించుకోదు. తన ధోరణి తనదే!

“చాలా ధాంకస్సండీ—” అంది విమల ఆవిడ ప్రశ్నలకు బదులివ్వకుండా.

“థాంక్స్ నేనే నీకు చెప్పాలి—” అందావిడ.

“అదేంటండీ?” అంది విమల ఆశ్చర్యంగా.

“అవునమ్మా—అబ్బాయేమో పారుగుళ్ళో, ఇంజనీరింగు చదువుతున్నాడు. అమ్మాయికి పద్నాలుగేళ్ళొచ్చి గుర్రంలా ఎదిగింది. ఆయనమో పగలంతా అతలాకుతలమై రాత్రింటికొస్తారు. యింట్లో వున్నవి రెండు గదులు. పెద్ద పెద్ద అచ్చెలు పోసి ఎక్కవ గదులుండే ఇళ్ళు తీసుకోలేము. ఏదో నీలాంటివాళ్ళు పిల్లను సాయం పేరు చెప్పి తీసుకుని వెడితే తప్ప మాకూ కాస్త ఏకాంతంలో అచ్చటా ముచ్చటా చెప్పకునే ఏలేదీ— అందుకే నీకు థాంక్స్ చెబుతున్నాను. నేను మర్చిపోయినా నువ్వే గుర్తుచేసి దాన్ని తీసుకువెళ్ళాలి సుమా!” అందావిడ.

“ఛీ—ఈవిడకి బొత్తిగా సిగ్గులేదు—” అనుకుంది విమల.

“విమ్మా—మాట్లాడవు....” అందావిడ.

విమల నవ్వుతూ—“నో మెన్షన్!” అని అక్కణ్ణించి వెళ్ళిపోయింది.

4

రాత్రి కళ్యాణి తన ఇంటికి వచ్చేలోగా విమల ఇల్లంతా మరోసారి పరిశీలించి చూసి జరిగినదంతా మరోసారి గుర్తు తెచ్చుకుంది.

ఆసలేం జరిగింది?

రాత్రి తను పుస్తకం చదువుతూ నిద్రపోయింది. అంటే లైటు వేసే పడుకుని వుంటుంది. అయితే చంద్రమ్మ ఉన్నప్పుడు గదిలో బెడ్ లైటు వెలుగుతోంది. అదెలా జరిగింది? చంద్రమ్మ ఆసలు దీపం ఆర్పి బెడ్ లైట్

వేసిందా? బెడ్ లెటు వేయడంలా ఆమె ఉద్దేశ్యమేమిటి?  
తను గురింపబడకూడదనా?

అలా అనుకునేందుకూ లేదు. చంద్రమ్మ యాపం తన  
మనసులో నిరపడిపోయింది. ఆమెనిప్పుడు తను మరెక్కడ  
కనిపించినా గురించగలదు.

ఇంతకీ ఆ చంద్రమ్మ ఎవరు? మనిషా, దయ్యమా?

ఆమె తనను ఏదో కోరాలనుకుంటున్నది. అందుకు  
మళ్ళీ వస్తానన్నది. ఆమె కోరిక ఏమిటో తెలుసుకోవాలి.  
తను తీర్చాలనుకుంటే తప్ప చంద్రమ్మ తన కోరిక  
ఏమిటో చెప్పదు. అందువల్ల తీర్పుతాననడం మంచిది.

ఇంతకీ చంద్రమ్మ మళ్ళీ వస్తుందా?

తను నిజంగా చంద్రమ్మను చూసిందా లేక కల  
గన్నదా?

విమల ఆలోచనల్లో వుండగానే కళ్యాణి వచ్చింది.  
విమల ఆమెకు తన అనుభవం గురించి సుతరామూ చెప్ప  
లేదు. ఇద్దరూ చాలా సేపు పిచ్చాపాటి మాట్లాడుకున్నారు.

కళ్యాణి విరిసీ విరియని మొగ్గు. ఆమెలో ఎన్నో సందే  
హాలున్నాయి. తల్లి నడగడానికి మిహమాట పడుతుంది.  
విమలను ఆమె చాలా కాలంగా అడగాలనుకుంటున్న  
ప్రశ్నలు కొన్ని వున్నాయి. ఒక అడపిల్ల అయిన  
వారందర్నీ వదిలి మరో పురుషుడివెంట ఎలా వెళ్ళ  
గలుగుతుంది? కళ్యాణి కళ్ళతో చూసిన కొత్త దంపతు  
లందరూ సంతోషంగానే కనిపించారు. అందుకు కారణం  
తెలుసుకోవాలని ఆమె తహతహలాడుతున్నది.

విమల ముందామెకు ఓపికగానే జవాబు చెప్పింది.  
కానీ కొంతదూరం వెళ్ళేసరికి విమలకా సంభాషణ నచ్చ  
లేదు.

“చూడు కళ్యాణీ! అడిగి తెలుసుకునేవి కొన్ని వుంటాయి. అనుభవంతో తెలుసుకునేవి కొన్ని వుంటాయి. పెళ్ళి గురించి ఇంక నువ్వేమీ నన్నడక్కూడదు—” అంటూ ఆమె సంభాషణ త్రుంచివేసింది.

ఇదరూ రాజకీయాల గురించి మాట్లాడుకోబోయారు. కళ్యాణీ ఆవులించింది.

ఇదరూ తొందరగానే నిద్రకుపడ్డారు. ఇద్దరికీ కూడా వర్షు తెలియకుండా నిద్రపట్టింది. ఒక రాత్రివేళ ఎవరో వీపు తట్టినట్లయి విమలకు మెలకువవచ్చింది. ఆమె కళ్ళకు ఎదురుగా చంద్రమ్మ.

విమల కళ్యాణీని నిద్రలేపబోయింది.

“ఆమెను లేపి ప్రయోజనంలేదు. నా ప్రభావంతో నిద్ర పోతున్నదామె. మాట్లాడుకొనవలసింది మనమిద్దరమూ. నీ నిర్ణయం ఏమిటి?” అంది చంద్రమ్మ.

కలా, నిజమా అన్న సందిగ్ధంలో విమల కొద్ది క్షణాలపాటు మాట్లాడకుండా వుండిపోయింది.

“నీ నిర్ణయం కోసం ఎదురు చూస్తున్నాను” మళ్ళీ అన్నది చంద్రమ్మ.

“నీ కోరిక తీరుస్తాను—” అన్నది విమల.

చంద్రమ్మ చటుక్కున వంగి విమల బుగ్గమీద ముద్దు పెట్టి—“నువ్వు నా బంగారు తల్లివి!” అంది.

“నీ కోరికేమిటో చెప్పు!” అనడిగింది విమల.

“నేనొక గురదృష్టవంతురాలను. పెళ్ళయిన నాటి నుంచి నా భర్త నాకు మారంగా వున్నాడు. కట్నమివ్వ లేదని కోపం. చివరకు ఆ కోపంతోనే రెండో పెళ్ళి కూడా చేసుకున్నాడు. ఆయన ఆదరణ లభించక, వేరే పురుష సంపర్కం పెట్టుకోలేక—ప్రమాదువారిన జీవితం

అనుభవించి ఆద్యక్షవకాత్తూ చావు పరిచయంగా ఇప్పుడీలా  
మోహినీ పికాచినయ్యాను. నా కోరిక తీరితే తప్ప నేను  
ఈ రూపంనుంచి విముక్తి పొందలేను. ఒక్కసారి ఏ  
పురుషుడిక నా నా సాంగత్యం లభించిందంటే వాడు  
నాకోసం పిచ్చివాడౌతాడు. నేను లేనిదే బ్రతకలేదు.

అందుకని నేను నిన్ను బ్రతిమలాడుకుంటున్నాను.  
నావల్ల ఎవరి జీవితాలూ నాశనం కాకూడదన్నది నా  
కోరిక. కాబట్టి నువ్వు కొన్ని రాత్రులు నన్ను నీ  
సొనలలో నీ భర్త పక్కన మసలనివ్వాలి. నీ భర్తకు  
తాననుభవిస్తున్నది నన్నని తెలయగు. అందువల్ల నా  
కోసం పిచ్చివాడయ్యే బాధ లేదు. నేను మానవ స్త్రీని  
కాను. కాబట్టి నీ భర్త కిలం చెడిందన్న బాధ నీకులేదు.  
మోజా తీరేదాకా సుఖాలనుభవితే నాకు మోక్షం లభి  
స్తుంది. నువ్వు తప్పక అంగీకరిస్తావు కదూ!” అంది  
చంద్రమ్మ.

విమల ఆమె కథను ఆశ్చర్యంగా విన్నది. ఏదో కాశీ  
మజిలీ కథ చగువుతున్నట్లున్నది. మోహినీ పికాచి  
ఏమిటి? తన గదిలోనికి రావడమేమిటి? వచ్చి ఇలా  
కోరడమేమిటి?

“ఈ ప్రపంచంలో ఎక్కడా పురుషులే లేనట్లు నువ్వు  
నా భర్తనే కోరుకోవడమేమిటి?” అంది విమల ఆశ్చ  
ర్యంగా.

“నేనీ యింటినే ఆపహించుకుని వున్నాను. ఈ ఇల్లు  
దాటి బయటకు రాలేను నేను. అందుకే నేను ఈ ఇంట్లో  
వున్న నీ భర్తను కోరాను—” అంది చంద్రమ్మ.

“ఏ ఆడదీ చూస్తూ చూస్తూ తన భర్తను పరాయి  
ఆడదానికి అప్పజెప్పలేదు. నువ్వు మానవ స్త్రీవి కాక

పోయినా ఈ పని నావల్ల కాదు—” అంది విమల.

“మాటిచ్చావు—” అంది చంద్రమ్మ.

“దాని దేముంది—ఇప్పుడు మాట తప్పుతాను” అంది విమల.

“నేను మాట తీసుకున్నా దేందుకు? నీ సచ్చీలతను నమ్మడంవల్ల. ఒకసారి నువ్వు మాటిచ్చాక నీ భర్త నా వశమైనట్లే! జగన్మోహినీ రూపంతో అతణ్ణి నేను సులభంగా వశపర్చుకోగలను. ఎటొచ్చి ఆపైన అతడు నీకు ప్రాణాలతో దక్కడు. నా మోహంలో పడిపోయి ఈ ప్రపంచాన్నే విస్మరిస్తాడు. అందుకే నీమీద అభిమానంతో నేను నీనని తెలియకుండా అతడి పాండు లభించే ఉపాయం నీకు చెబుతున్నాను. అంతా నీ ఇష్టం. బాగా ఆలోచించుకో. పండంటి కాపురాన్ని చేజేతులా పాడు చేసుకోకు. నేను నిన్ను మళ్ళీ కలుస్తాను. ప్రస్తుతానికి సెలవు—” అంది చంద్రమ్మ.

ఉన్నట్లుండి విమలకు నిద్ర ముంచుకువచ్చింది.

5

కళ్యాణి, విమల—ఇద్దరు కూడా కాలింగ్ బెల్ విన్నాకనే లేచారు.

“అబ్బా — మొద్దు నిద్దర పట్టేసింది—” అంది కళ్యాణి.

“నాకూ అంతే....” అంది విమల. అప్పుడా మెకు తన కల గురించి గుర్తుకు వచ్చింది. కళ్యాణి వంక చూస్తూ “రాత్రిగానీ నీకు ఆసక్తికరమైన కలేదే నా వచ్చిందా?” అనడిగింది.

“ఆఁ” అంది కళ్యాణి.

“ఏమిటది?” టూతువలంగా అడిగింది విమల.

“కలలోకి రఘు వచ్చాడు....” అని అగిపోయింది కళ్యాణి.

“రఘు ఎవరు?”

“కాలేజీలో మాకు సీనియర్ ....” అంది కళ్యాణి.  
“మనిషి సినిమా హీరోలకంటే బాగుంటాడు!”

“చంద్రమ్మ అనే ముసలిది కల్లోకి రాలేదా?” అనడి గింది విమల.

“ఛీ—మా కల్లో అసలు ముసలాళ్ళే లేరు. మొత్తం మేమిద్దరమే! ఆ కల కూడా కలలా లేదు. అచ్చం నిజంగా జరిగినట్లే వుంది—” అంది కళ్యాణి. ఆమె బుగలు ఎందువలనో ఎరుపెక్కాయి.

“అచ్చం జరిగినట్లే వుందా — ఏం జరిగిందేమిటి?” అంది విమల.

“ఛీ—ఎలా చెప్పేది అంటి....” అంది కళ్యాణి సిగుపడుతూ.

“సిగ్గుండుకు? రాత్రి నాకూ కల వచ్చింది. అది జరిగినట్లే వుంది. కల అంటే ఇప్పటికీ నమ్మబుద్ధి కావడం లేదు—....” అంది విమల.

“మీకు అంకుల్ వచ్చారా కలలోకి—” అంది కళ్యాణి.

“కాదు—చంద్రమ్మ అనే ముసలిది....”

“వచ్చి ఏం చేసింది?”

“తను మోహినీ పికాచాన్నని చెప్పింది....”

“అమ్మ బాబోయ్—ఇంకెప్పుడూ మీ యింటికి వచ్చి పడుకోను—” అంది కళ్యాణి భయంగా.

“మధ్య నీకు భయమెందుకు? పికాచి నా కల్లోకేగానీ నీ కల్లోకి రాలేదు గదా—” అంది విమల.

“ఏమో—ఈ రోజు నీ కళ్లొకి వచ్చింది—రేపు నా కళ్లొకి రావచ్చు....”

“క నేరాని—కలలోకే గదా—భయమెందుకు?”

“ఏమో నాకు పిశాచాలంటే భయం—” అని కళ్యాణి వెళ్ళిపోయింది.

విమలకు ఏం చేయాలో పాలుపోలేదు. తనకు వచ్చినది కలలాలేదు. కల ఇంత ఖచ్చితంగా రెండు రోజులపాటు తొనసాగదు. కళ్యాణిని తను సాయపడుకో బెట్టుకొనడం వల్ల ప్రయోజనమేమీ కనబడలేదు.

ఇప్పుడు త నేం చేయాలి?

మరో రాత్రి చుట్టూ ఆ పిశాచి దర్శనం చేసుకోవాలా?

విమలకు వశ్యు జలదరించింది. తను నిజంగా పిశాచితో మాట్లాడిందా—లేక ఎవరో పిశాచినని తన్ను భ్రమ పెడుతున్నారా లేక మొత్తమంతా తన ఊహ సంజనితమా?

అది ఊహ కాకపోతే?

పిశాచికి తన భర్తను ఆప్పగించాలా?

విమల మనసు బాధగా మూలిగింది. అది ఆసాధ్యం! ఆ పని తనవల్ల కాదు.

మరి తానీ పిశాచి బానిసుండి తప్పించుకోవాలంటే వేరే ఏదైనా ఉపాయమున్నదా?

తనీ ఇంటిని ఆవహించుకుని ఉన్నాననీ—ఆ యిల్లు వదిలి వేరెక్కడకూ రాలేననీ ఆ పిశాచి అన్నది. తను ఇల్లు మారితే ప్రయోజనముంటుందా?

మోహినీ పిశాచి కన్ను తన భర్త మీద పడింది. అది తమను వదిలిపెడుతుందా? ఏదో విధంగా అది తన

భర్తను ఆకరించుకుని తనవద్దకు రప్పించుకోదా?

విమలకు ఏం చేయాలో పాలుపోలేదు.

తన భర్త సోమవారం మధ్యాహ్నానికి వస్తాడు. ఈ రోజింకా గురువారం. ఇక్కడుంటే రోజూ రాత్రి తనకు ఆ చంద్రమ్మ దర్శనం తప్పదు.

విమలకు భయం తిక్కువే! కానీ చంద్రమ్మ గురించి ఆలోచిస్తూంటే భయం వేస్తోంది. ప్రతిరోజూ రాత్రి ఆమె తనముందు ప్రత్యక్షమవుతున్నది. ఎలా వస్తున్నదో తెలియడంలేదు. మానవాతీత శక్తి అనే అనిపిస్తున్నది. అందుకే భయం వేస్తున్నది.

మానవాతీత శక్తులను నమ్మకపోవడం వేరు. వాటిలో ప్రత్యాక్షాసభవం పొందడం వేరు.

విమల ఆ పూజే పుట్టింటికి ప్రయాణం కట్టింది. ఆమె పుట్టిల్ల ఆ ఊర్నించి మూడు గంటలు ప్రయాణం మాత్రమే!

## 6

“పంచెంలో నేను పాతికరూపాయలు గెల్చుకున్నాను. ఎవరికేం కావాలో చెప్పండి—కొనిస్తాను—” అన్నాడు రమేష్.

“ఏమి పంచెంరా అది—” అంది రమేష్ తల్లి సుందరమ్మ.

“ఏ సినిమాలోనైనా సరే ఒక నిమిషానికి మించి కనిపించిన ఏ నటుడి పేరైనా నేను చెప్పగలనన్నాను. నా స్నేహితుడు పాతిక రూపాయలు పంచెం కాశాడు. ఆ పంచెం నెగ్గాను నేను—” అన్నాడు రమేష్.

“బాగుంది. ఈ తెలివితేటలు చదువులో చూపిస్తే బాగుండేది—” అంది సుందరమ్మ.

“చదువులో మాత్రం నేను తక్కువేం చేశాను!  
కాసులో ఫస్టు ర్యాంకుగా—”

సుందరమ్మ మాట తప్పిస్తూ—“పాతిక రూపాయలకు  
ఏమైతే సాయిరా?” అంది.

“మమ్మల్నందర్ని సినిమాకు తీసుకుని వెడతాను. హాలో  
కులో డ్రింక్స్ ఇప్పిస్తాను. సాయంత్రం వాన్న గారాఫీసు  
నుంచి తిరిగివచ్చేలోగా మనమంతా మ్యాట్టికి వెళ్ళి  
వచ్చేదాం—” అన్నాడు రమేష్.

“అలా చేద్దామే అమ్మా—” అంది రమేష్ చెల్లెలు  
స్మిత.

“మీరు వెడితే వెళ్ళండి. నేను రాను ...” అంది  
సుందరమ్మ.

“నాకంటే పెద్దవాళ్ళొకరూ—చిన్నవాళ్ళొకరూ—  
ఇద్దరుంటే బాగుంటుందని అనుకున్నాను. అమ్మా—  
నువ్వెప్పుడూ అంతే! నా పథకాలన్నీ పాడుచేస్తూ  
వస్తావు. అక్కయ్యన్నా బాగుండేది....” అన్నాడు  
రమేష్.

“అరే — అంతా ఇంట్లోనే వున్నారా — ఏరా  
స్కూల్కుకిప్పుడు సెలవా ఏమిటి?” అంది విమల అప్పుడే  
ప్రవేశిస్తూ.

“అక్కయ్యొచ్చిందోవ —” అంది స్మిత ఉత్సా  
హంగా.

“అక్కా—ఇప్పుడే నీ గురించి అనుకుంటున్నాం.  
నీకు వెయ్యేళ్ళాయితే....” అన్నాడు రమేష్.

“ఏమిటే—హాతాతుగా ఇలా రచ్చావ్ ....కొంపదీసి  
అల్లుడుగారితో ఏమైనా గొడవ పడలేదుగదా—” అంది  
సుందరమ్మ కంగారుగా.

“అదేం లేదమ్మా—ఆయనూళ్లో లేరు. సోమవారం దాకా రారు. ఒక్కదానికీ అక్కడ తోచడంలేదు. వెంటనే బయల్దేరి వచ్చేశాను....” అంది విమల.

“మంచి పని చేశావక్కా—పద-సినిమాకు పోదాం..” అన్నాడు రమేష్.

“సినిమా ఏమిటా!” అంది విమల.

రమేష్ తన పంచెం గురించి చెప్పాడు.

“ఇప్పుడే ప్రయాణం చేసి వచ్చిందా—అది సినిమాకేం వసుందిరా—” అంది సుందరమ్మ కొడుకుని మందలించి.

“ఓస్ — మూడు గంటల ప్రయాణం కూడా ఓ ప్రయాణమేనా?” అన్నాడు రమేష్ తీసిపారేస్తూ.

“ప్రయాణం సంగతికేంగానీ — నువ్వు అక్కా చెల్లెళ్ళతో కలిసి చూడానికి ఏలుపడే సినిమాలేమైనా అసలూళ్ళో ఆడుతున్నాయా?” అంది విమల.

“బాగుందక్కా — నాయకులు చెడ్డవాళ్ళని దేశం వదిలిపెట్టి పోతామా? సినిమాలు నీటుగా లేవని మనం చూడం మానేస్తామా?” అన్నాడు రమేష్.

“సినిమాలు మారేదాకా మనం చూడం మానేయాలి—” అంది విమల.

“సినిమాలు మారవక్కా! మనమే మారాలి....అనవసరంగా కాలయాపన చేయకు. అవతల టైమింగ్ తోంది. శంకరాభరణంలాంటి సినిమాకు తీసుకుని వెడతాను. సరా?” అన్నాడు రమేష్.

మొత్తంమీద ఆ ముగ్గురూ సినిమాకు బయల్దేరారు. ముగ్గురూ క్లాస్ పాత సినిమాకే వెళ్ళారు.

సినిమా చూస్తూండగా విమల ఉలిక్కిపడింది. అందులో ఆమెకు చంద్రమ్మ కనబడింది.

అదే రూపం. అదే వయసు. అదే నవ్వు. అదేమాట..  
 ఓ పల్లెటూర్లో హీరోకు ఆశ్రయమిస్తుందో వృద్ధు  
 రాలు. ఆ కేషం చంద్రమ్మది.

అప్రయత్నంగా శిమ్ముడి భుజం తట్టింది విమల.

“ఏంటక్కా!” అన్నాడు రమేష్ కాస్త విసుగ్గా.

“ఆమె ఎవర్రా?” అంది విమల.

“ఆమె అంటే?”

“అదే—చంద్రమ్మ!” అంది విమల.

“చంద్రమ్మేవరే?” అన్నాడు రమేష్.

విమల నాలిక్కరుచుకుని—“ఈ సినిమాలో ఆమె  
 పేరు నర్సమ్మ—” అంది.

“ఓహో—అదా—ఆమె పేరు భద్రమ్మ. చాలా  
 సినిమాలో ముసలి వేషాలు వేసింది. నేను కాబట్టి చెప్ప  
 గలిగాను కానీ ఆమె పేరు ఎవ్వరికీ తెలియదు. వయసు  
 ముప్పై కూడా ఉండదట. పాపం కొందరి అదృష్టం  
 అలాంటిది. ఏ సినిమాలోనూ రెండుమూడు నిమిషాలకు  
 మించి కనిపించదు....” అన్నాడు రమేష్.

“ఇంకా నటిస్తోందా?” అంది విమల.

“ఊ తగా రిలీజైన సినిమాలో కనబడంలేదు. ఇప్పుడు  
 మనం చూస్తున్న సినిమా మూడేళ్ళక్రితంది—” అన్నాడు  
 రమేష్.

“సరేలే—సినిమా ఆయ్యాక మాట్లాడుకుందాం—”

అంది విమల. కానీ ఆమె సినిమాపైన దృష్టిని కేంద్రీక  
 రించలేకపోయింది. ఆమెకు చంద్రమ్మ ముఖం బాగా  
 గుర్తున్నది. నిస్సందేహంగా ఆ సినిమాలో మనిషి  
 చంద్రమ్మే! మరి ఆ మనిషి రోజూ తనింట్లో యెలా  
 కనబడుతున్నదో అర్థంకావడంలేదు.

విమలకు తెలిసిన చంద్రమ్మ ఆ సినిమాలో రెండు మూడుసార్లు కొదితూణాలపాటు కనిపించడమేకాక చిట్ట చివర గ్రూపు ఫోటోలోకి కూడా వచ్చింది.

సినిమా పూరికాగానే—“నువ్వు భద్రమ్మ అడ్రసు సంపాదించగలవా?” అంది విమల.

“ఎందుకే?” అన్నాడు రమేష్.

“అన్నీ చెబుతాను. ముందు నాకు ఆమె వివరాలు కావాలి—”

“వివరాలు తెలుసుకొనడం పెద్ద కష్టం కాదు. అభిమాన సంఘాలవారి నడిగితే చెబుతారు—” అన్నాడు రమేష్.

“భద్రమ్మకూడా అభిమాన సంఘాలున్నాయా?” అంటూ విమల ఆశ్చర్యంగా అడిగింది.

“అభిమాన సంఘాలంటే ప్రత్యేకంగా అది కాదనుకో! ప్రముఖ హీరోలకీ హీరోయిన్లకీ వేర్వేరుగా ఉంటాయి. అయితే పేరున్న దేవుళ్ళ గుళ్ళలో చిల్లర దేవుళ్ళకు స్థలాలు కేటాయించినట్లు ప్రతి అభిమాన సంఘం వాళ్ళకీ కూడా చిల్లర అభిమాన నటులుంటారు. ఆ విధంగా చూస్తే సినిమాలో కనబడ్డ ప్రతివాడికీ అభిమాన సంఘాలుంటాయి. మన ప్రజల సినిమా పిచ్చి నీకు తెలియందేముంది!” అన్నాడు రమేష్.

అతడు రాత్రికి రాత్రి భద్రమ్మ వివరాలు సంపాదించుకుని వచ్చాడు.

భద్రమ్మ 1970 లో సినిమాల్లో ప్రవేశించింది. సుమారు పది సంవత్సరాల్లో రెండువందల చిత్రాల్లో నటించింది. వాటిలో నిమిషానికి మించి కనిపించిన సినిమాలు పన్నెండుంటాయి. వయసులో చిన్నదైనా

అన్నీ వయసు మళ్ళీన పాత్రలనే ధరించింది. మంచి నటి. దురదృష్టవశాత్తూ పెద్ద నటి కాలేకపోయింది. రెండు సంవత్సరాల క్రితం ఆమె నీనీ ఫీల్డును వదిలిపెట్టింది. ఏమెందో తెలియదు. ఆత్మహత్య చేసుకున్నదన్న పుకారు వుంది.

“ఈ భద్రమ్మను నేను రోజూ చూస్తున్నాను—” అంటూ విమల తమ్ముడికి తన అనుభవం చెప్పింది.

“చాలా చిత్రంగా ఉన్నదే!” అన్నాడు రమేష్.

“జరిగింది కలో, నిజమే కూడా నాకు తెలియకుండా పోతున్నది. కానీ ఈ రోజు సీనియూలో ఆమెను చూసేక ఏదో నాటకం జరుగుతున్నదని అనుమానం వస్తున్నది—” అంది విమల.

“గదిలో రెండో మనిషిని ఉంచుకుంటే!”

“అదీ చేశానుగా—కళ్యాణి వళ్ళు తెలియకుండా నిద్రపోతూ—వేరే కలలు కంటున్నది—” అంది విమల.

“గదిలోకాక గది బయటనుంచి చూస్తే!”

“అయిడియా—” అంది విమల—“అయితే ప్రస్తుతం నీకలాగూ సెలవులే అంటున్నావు. మీ బావ వచ్చే వరకూ నువ్వు నాతో వచ్చి ఉండకూడదూ—”

రమేష్ ఉత్సాహపడ్డాడు. స్మిత కూడా వస్తానన్నది. కానీ ఆమె పిరికిది. అందుకని విమల ఆమెను మరోసారి తీసుకుని వెడతానన్నది.

మర్నాడుదయమే టిఫినుచేసి బస్సులో బయల్దేరారు అక్కాతమ్ముళ్ళిద్దరూ.

రమేష్ ఆ యింటినంతా ఒక డిటెక్టివులా పరిశోధించాడు.

అక్కా తమ్ముళ్ళిద్దరూ చాలా సేపు చర్చించారు.

ఇద్దరికీ చెయ్యాలమీద నమ్మకంలేదు. అందువల్ల చంద్రమ్మ మనిషే అయిందాలి. ఆమె మనిషే అయిన పక్షంలో ఆమెకూ కొన్ని పరిమితులుంటాయి. ముఖ్యంగా ఆమెకు రమేష్ ఇంట్లో వున్నట్లు తెలియకూడదు.

అందుకని ఆ రోజుకు రమేష్ బయటకు వెళ్ళిపోయి రాత్రికి రాదలిచాడు. రమేష్ కోసం విమల దొడ్డి తలుపు గడియవేయకుండా వుంచుతుంది. రమేష్ వచ్చి అక్క గదిలో ఏం జరుగుతున్నదీ బయటనుంచి చూస్తాడు. అందు గురించి విమల తలుపుకు కన్నంచేసింది. ఆ కన్నం లోంచి అన్నీ స్పష్టంగా కనబడుతున్నదీ లేనిదీ ఇద్దరూ పరీక్షించి తెలుసుకున్నారు.

మామూలుగా రాత్రి అయింది. ఆపైన అర్థ రాత్రి అయింది.

రమేష్ దొడ్డిదారిన ఇంట్లో ప్రవేశించాడు. ఎక్కడా చప్పుడవకుండా జాగ్రత్తపడ్డాడు. ఓపికగానూ, నిశ్చయంగానూ అక్క గదిలోనికి చూడసాగాడు.

ఔము గడుస్తోంది.

గదిలో ప్రకాశవంతంగా బల్బు వెలుగుతున్నది. విమల మంచంపైన ఆదమరించి నిద్రపోతున్నది.

“అక్కకు అంతలా ఎలా నిద్రపడుతోందో!” అనుకున్నాడు రమేష్.

ఇంతలో గదిలో మొత్తం చీక ఔపోయింది. రమేష్ కళ్ళు నులుముకున్నాడు. ఏం జరిగింది? కరెంట్ పోయిందా, లేక....

అతడాలోచిస్తూండగానే గదిలో బెడ్ రైట్ వెలిగింది. అప్పుడు లోపలి దృశ్యం చూసి ఆశ్చర్యపోయాడు

రమేష్.

గదిలో ఒక ముసలిది అటూ యిటూ పచార్లు చేస్తున్నది.

రమేష్ గుండె దైర్యం గలవాడు కాబట్టి కానీ మరొకరికే తే గుండెలవిసిపోయి వుండేవి.

ఆ ముసలిదాన్ని భద్రమ్మగా గుర్తించాడు రమేష్.

ఆమె గదిలోకి ఎలా వచ్చింది. లెట్లు వాటంతట ఎలా ఆరిపోయాయి? మెయిన్ స్విచ్ తనున్న చోటికి దగ్గరోనే వుంది. ఎవ్వరూ దాని జోలికి వెళ్ళలేదు. స్విచ్ నొక్కిన చప్పుడు కాకుండా గదిలోని దీపం ఆరిపోయింది. స్విచ్ నొక్కిన చప్పుడు కాకుండా గదిలో బెడ్ లెట్ వెలిగింది. కరెంట్ పోయిందనుకుందామన్నా ఏ చిరుసవ్వడీ లేకుండా ఓ దీపం ఆరి మరో దీపం ఎలా వెలిగింది? అంతా మిస్టరీగా వుంది.

రమేష్ గదిలోనికి చూస్తున్నాడు. ముసలిది పచార్లు చేయడం ఆపి విమలను సమీపించింది. ఆమె విమలకు ముక్కువద్ద ఏవో ఉంచుతోంది.

అప్పుడు విమల కాస్తా కదిలింది.

ముసలిది విమలను తట్టి లేపింది.

విమల కళ్ళు నులుముకుంటూ లేచి — “నువ్వా, చంద్రమ్మా.”

“ఏమిటో — రోజూ నువ్వీలా కనబడుతూంటే నాకు భయం వేస్తోంది. నిన్న మా ఊరెళ్ళి వచ్చాను. నా తమ్మణ్ణి సాయం తెచ్చుకున్నాను. కానీ వెధవ.... సినిమాకని పోయి ఇంతవరకూ రాలేదు....” అంది విమల.

“ఎవరు సాయం వచ్చినా ప్రయోజనముండదు. నేను

మానవాతీత శక్తిని, నన్నెవ్వరూ ఏమీ చెయ్యలేరు. నువ్వు నాకు మాటిచ్చావు. ఆ మాట నిలబెట్టుకో. నాకు చాలా అసమానంగా వుంది. నేనీ ఇల్లు వదిలి బయటకు రాలేని అసహాయురాలినని తెలిసి సువ్వీ ఇల్లే వదిలే ప్రయత్నాలు చేస్తున్నావని. కానీ అది న్యాయంకాదు. నేను నిన్ను వేడుకుంటున్నాను. నువ్వలాంటి పని చేయవద్దు. ఈపాటికి నువ్వు గ్రహించే వుంటావు. ఒకరికి హాని చేసే స్వభావం కాదు నాది. లేకపోతే ఈపాటికి..” అని ఆగిపోయింది చంద్రమ్మ.

“నా భర్త సోమవారంనాడు వస్తాడు. దయచేసి అంతవరకూ నువ్వు నాకు కనిపించకూడదు....” అంది విమల.

“ఝోజూ ఒకసారి కనబడి నిన్ను హెచ్చరించకపోతే నాకు మనఃస్థిమితం వుండదు. నువ్వు మాత్రం నా కోరిక తీర్చాలి—” అంది చంద్రమ్మ.

“అలాగే నన్నానుగా—” అంది విమల.

“రేపు మళ్ళీ వస్తాను....” అంది చంద్రమ్మ.

ఉన్నట్లుండి. విమలకు రెప్పలు బరువెక్కాయి. చూస్తూండగా ఆమె వెనక్కు వాలిపోయి నిద్రపోయింది. ఏం జరుగుతుందోనని రమేష్ అత్రుతగా చూస్తున్నాడు.

గదిలో బెడ్ రెట్ ఆరిపోయింది. అంతా చీకటి!

కొద్ది క్షణాల్లో మళ్ళీ బెడ్ రెట్ వెలిగింది.

గదిలో ముసలమ్మలేదు. వేసిన తలుపులన్నీ వేసినట్లే వున్నాయి.

ఆమె ఎలా మాయమయిందో రమేష్ కు అంతుబట్టలేదు.

కొద్ది క్షణాలాగి అతడు దబదబా తలుపులు బాదాడు. విమల కదలేను. అక్కా, అక్కా అని పిలిచాడు. ఆమె కదలేను. ఆయిను నిమిషాలసేపు నిర్విరామంగా ప్రయత్నించి అలసిపోయి రమేష్ తన ప్రయత్నం విరమించుకుని దొడ్డిదారిన మళ్ళీ వీధిలోనికి వచ్చి కాలింగ్ బెల్ అడే పనిగా మ్రోగించాడు.

ఆఖరుకు విమల లేచి తలుపు తీసింది.

“అబ్బ-ఏం నిద్ర నీది! ఇందాకట్నుంచి చస్తున్నాను” అన్నాడు రమేష్.

“ఏమోరా—చీమ చిటుక్కమంటే లేచే స్వభావం నాది. నీకు తెలియదు గనుకనా—ఈ దెయ్యం కనబడం ప్రారంభించినప్పట్నీంచి ఇలా నిద్ర పట్టేస్తోంది—” అంది విమల.

“నీకు వస్తున్నది కలకాదక్కా—నీ గదిలో ముసలి దాన్ని నేనూ చూశాను. అది నీతో మాట్లాడిన మాటలన్నీ కూడా విన్నాను. గదిలోకి చూస్తూండగా లెటు ఆరిపోయాయి. ఆ తర్వాత ఏ చప్పుడూ లేకుండా బెడ్ రెట్ వెలిగింది. ముసలిది గదిలో పచ్చార్లు చేస్తోంది. దాన్నలా చూస్తూనే నాకు గుండెలవిసిపోయాయనుకో!” అంటూ తను చూసిందంతా విమలకు చెప్పాడు రమేష్.

చంద్రమ్మను చూడడం తన మనసు కల్పించిన భ్రమ కాదని తెలియగానే ఆమె మనసు రవంత తేలికపడింది.

“వ్యవహారం చూస్తూనే ఇది నాటకంలా లేదు. ఆ భద్రమ్మ చచ్చి దెయ్యమయిందేమోనని నాకు అనుమానంగా వుంది—” అన్నాడు రమేష్.

“అయితే ఏం చేయాలంటావ్!” అంది విమల.

“ఈ ఇల్లమ్ముకుని పోవడం మంచిది—”

“బాగుందిరా — అమ్మకుంటే మళ్ళీ ఇలాంటిల్లు వొరుకుతుందా— ఆ దెయ్యం బాధేనా ఎలాగో భరిస్తాను కానీ ఈ ఇల్లు వదిలిపెట్టలేను—” అంది విమల.

“నాకు మాత్రం ఈ ఇల్లు వదిలిపెట్టడమే మంచిదని పిస్తోంది. దెయ్యాలతో వ్యవహారం మాటలుకాదు. మనుషులైతే ఎప్పుడో చేస్తాగో ఊహించుకొనవచ్చును. కానీ దెయ్యాలకు అపూర్వ శక్తులుంటాయి. తిక్క రేగిందంటే అవి తమ శక్తుల్ని ఉపయోగించడం మొదలు పెడతాయి. ఇంతకాలం నేను దెయ్యాలు లేవనే నమ్ము తున్నాను. ఈ దెబ్బతో ఆ నమ్మకం అదిరింది. నా మనసు బెదిరింది....మతి చెదిరింది” అన్నాడు రమేష్.

“ఏరా-నువ్వు నన్ను బెదరగొట్టాలనుకుంటున్నావా- దెయ్యాల్ని నమ్ముతున్నావా?” అంది విమల.

“నువ్వు నమ్ముతున్నావో లేదో చెప్పు!” అన్నాడు రమేష్.

“నమ్మాలో నమ్మకూడదో తెలియడంలేదు. నాకేమీ పాలుపోవడంలేదు....” అంది విమల.

“మన నమ్మకం సంగతి ఎలాగున్నా-ముందీ సమస్యకు పరిష్కారం చూడాలిగదా—” అన్నాడు రమేష్.

“ఎలా?”

“ఎవరైతే నా డిటెక్టివును ఆశ్రయిస్తే!” అన్నాడు రమేష్.

“ఏమో-వాళ్ళెంతలేని ఫీజులు అడుగుతారో ఏమో” అంది విమల.

“పోనీ—పోలీసులకు చెబితే—”

“అదేదో ఆయనకు చెప్పకుండా చెయ్యడం నాకిష్టం లేదు. పోలీసులతో వ్యవహారం మరీ ప్రమాదమని

పత్రికలో చదవడం లేదూ నువ్వు!”

“అయితే ఈ కేసును మనమే పరిశోధిద్దాం—”

అన్నాడు రమేష్.

“ఎలా?”

“ముందా దెయ్యం ఈ గదిలో ఎలా ప్రవేశిస్తున్నది తెలుసుకోవాలి—” అన్నాడు రమేష్.

“అది దెయ్యమే అయితే ఎలాగైనా ప్రవేశించ గలదు....”

“అది దెయ్యం కాదనుకుంటేనే మన పరిశోధన ముందుకు వెళుతుంది—” అన్నాడు రమేష్.

“అది వచ్చేముందు గదిలో దీపాలు ఆరిపోతున్నాయి. స్విచ్ నొక్కిన చప్పుడు కావడంలేదు. తర్వాత ఏ స్విచ్ నొక్కకుండానే గదిలో బెడ్ రైట్ వెలుగు తున్నది. ఆ సమయానికి నాకు అంతులేని నిద్ర వస్తున్నది. అదే నన్ను తట్టి లేపుతున్నది. ఆ తర్వాత మళ్ళీ నాకు అంతులేని నిద్రవస్తున్నది. అది దెయ్యంకాదని అనుకో వడం ఎలాగో చెప్పు—” అంది విమల.

“పరిశోధించకుండా ఎలా చెప్పేది?” అన్నాడు రమేష్.

“పరిశోధన ఎలా మొదలెడుతావో చెప్పు—” అన్నది విమల.

“చెబుతాను. కానీ ఇక్కడ కాదు. ఇప్పుడు పడుకుని లేచి భోజనాలయ్యాక మనం బయటకు పోదాం—” అన్నాడు రమేష్ తగ్గు స్వరంతో.

ఇద్దరూ నిద్రకు పడ్డారు. పెందరాళే లేచారు. పదయ్యేసరికల్లా వాళ్ళ భోజనాలే పోయాయి.

ఇద్దరూ బజార్లోకి వచ్చేక రమేష్ విమలతో అన్నాడు

“మనింట్లో నే ఆ ముసలిది ఎక్కడో రహస్యంగా వుంటున్నదని నా అనుమానం. అది ఇంట్లోకి ఎలా వస్తున్నదో కనిపెట్టాలి. వచ్చేముందు దీపాలారిపోతున్నాయి. ఎవరూ చూడకుండా అది గదిలో ప్రవేశించాలనుకుంటున్నది. అంటే అది దెయ్యం కాదు. కరెంటు పోయినా సరే గదిలో వెలుగుండాలి. అందుకు మనమేదైనా ఏర్పాటు చేయాలి—”

“ఏం చేయాలో చెప్పు—” అంది విమల.

“నువ్వు నీ గది తలుపులు గడియపేయ కూడదు. నీ గదిలో దీపాలు ఆరగానే నేను బ్యాటరీ లైటుతో ప్రవేశిస్తాను....” అన్నాడు రమేష్.

“నువ్వు నాతో పాటు గదిలో నే పడుకొనవచ్చుగా” అంది విమల.

“ఏమో—అలాగే తే నాకు నిద్ర వస్తుందేమోనని భయం. నీతో పాటు కళ్ళాణి పడుకుంటే ఏం జరిగిందో చూశావుగా—ఆమె నిద్రపోయింది. నువ్వు మాత్రమే దెయ్యాన్ని చూశావు—” అన్నాడు రమేష్.

“నీవి నిజంగా అద్భుతమైన తెలివితేటలు—” అంది విమల.

“అందుకేగా—ఆ దెయ్యం ఇంట్లో మన మాటలు వినేస్తుందని ఈ వివరాలన్నీ బయట చెబుతున్నాను—” అన్నాడు రమేష్.

“అంతా బాగానే ఉందికానీ — అది దెయ్యంకాక నిజంగా మనిషే అయితే—” అంది విమల.

“దాని నాటకం బయటపెడతాం—”

“ఆ విషయం బాగానే వుంది. అది ఇంత తెలివిగా నాటకమాడుతున్నదంటే బాగా తెలివైనదే వుండాలి.

మనం దాన్ని పట్టుకోగలమా? అలా పట్టుకోవడానికి ప్రయత్నిస్తే ప్రాణప్రమాదం కలగదు కదా—” అంది విమల.

“నువ్వు చెప్పినంత దూరం నేనాలాచించలేదే అక్కా! అయినప్పటికీ ఇలాంటి విషయాల్లో తెగింపు అవసరం. ధైర్యసాహసే లక్ష్యం అన్నాడు పెద్దలు. నాకు చాలా ఉత్సాహంగా వుంది—” అన్నాడు రమేష్.

“అది కాదురా — దాని వెనుక ఓ పెద్ద ముఠా వున్నదేమో!” అంది విమల.

“ముఠా వుంటే నిన్న నేను రహస్యంగా చూసినప్పుడెందుకూరుకుంటారు? నా ఉద్దేశ్యంలో అది ఒక్కతే ఈ పని చేస్తోంది. ఎందుకు చేస్తోందో సర్దిగా చెప్పలేను కానీ దీనివల్ల ఏదో ప్రయోజనముంది. ఆ వివరాలు ఈ రాత్రికే తెలుసుకుందాం. నువ్వు భయపడి — నన్ను భయపెట్టకద్దు. సరేనా?” అన్నాడు రమేష్.

సరేనంది విమల.

8

మళ్ళీ అర రాత్రి.

రమేష్ బ్యాటరీ లైటు చేత్తో పట్టుకుని అక్క పడుకున్న గదిలోనికి చూస్తున్నాడు.

గదిలో దీపం ప్రకాశవంతంగా వెలుగుతున్నది. అది ఎప్పుడు ఆరుతుందా—తా నెప్పుడు గదిలో ప్రవేశిద్దామా అని ఎదురుచూస్తున్నాడు రమేష్.

బయట చీకటి బాగా చిక్కబడింది.

ఉన్నట్లుండి గదిలోని దీపం ఆరిపోయింది. రమేష్ ఒక్క ఉదుటున తలుపులు తోసుకుని గదిలో ప్రవేశించి

బ్యాటరీ లెటు వేకాడు.

గదంతా ప్రకాశవంతమయింది.

రమేష్ గదంతా పరిశీలనగా చూస్తున్నాడు. వున్నట్లుండి ఉలిక్కిపడ్డాడు. విమల పడుకున్న మంచం క్రింద నుంచీ ముసలిదాని తల బయటకు వచ్చింది. గది కాంతివంతం కావడమూ రమేష్ తన్ని చూడడమూ గమనించిందేమో — ముసలిదాని తల మళ్ళీ లోపలకు వెళ్ళిపోయింది.

క్షణమాత్రం రమేష్ శరీరం జలదరించింది. ఆ తర్వాత “నువ్వు ఇక్కడుంటున్నావా ముసలిదానా —” అంటూ అతడు మంచంవైపు నడిచి అక్కడ ఆగిపోయాడు.

తనిప్పుడేం చేయాలి? వంగుని మంచంక్రింద వెతకాలా లేక అక్కను లేపాలా? అలస్యమైతే మాయలమారి ముసలిది ఎక్కడ తప్పించుకుని పారిపోతుందోనని అతడు చటుక్కున వంగుని మంచంక్రింద దూరాడు.

మంచంక్రింద అతడికి ఎవ్వరూ కనబడలేదు. కానీ క్షణాలమీద అతడికి నిద్ర ముంచుకుని వచ్చింది. ఎంత ఆపుకుందామనుకున్నా నిద్ర ఆగలేదు. అలాగే ఆ మంచం క్రింద సోలిపోయాడు.

కొద్దిసేపటికి మళ్ళీ ఆ గదిలో దీపం వెలిగింది. విమలను ముసలిది తట్టి లేపింది. విమల ఆ ముసలిదాన్ని చూసి భయపడింది.

దానికి కోరలున్నాయి. ముసలిదాన్ని కోరలతో చూడడం ఆమెకు అదే ప్రథమం. విమల కెవ్వమని అరవబోతే ముసలిదే ఆమె నోరు మూసింది.

“నేను నిన్ను మర్యాదగా కోరిక కోరితే నువ్వు నామీద నీ తమ్ముణ్ణి నిఘా వేయిస్తావా — ఈసారికి

దయతల్చి వదిలిపెట్టాను. ఇంకోసారి ఇలాంటి పనిచేస్తే మీ యింటిల పొదివీ చంపేస్తాను—” అంటూ భయం కరంగా నవ్వించి చంద్రమ్మ.

“నన్ను తుమించు....” అంది విమల.

“నిన్ను తుమించను. ఒక్క రోజు టైమిస్తున్నాను. ఈ యింట్లోంచి పోకపోయావో మీ అందరి రక్తం తాగడం మొదలుపెడతాను—” అంది చంద్రమ్మ.

విమల ఏదో అనబోయింది. కానీ ఆమెను మర్తు ఆవహించింది.

## 9

మర్నాడు ఏడింటికి మంచంమించి విమలా, మంచం కిందనుంచి రమేష్ ఒకేసారి కాలింగ్ బెల్ చప్పుడుకు లేచారు.

ఇద్దరూ తమ తమ అనుభవాలు చెప్పుకున్నారు.

“ఈ యిల్లు అమ్మేయడం మంచిది—” అంది విమల.

“ఈ పరిశోధన ప్రమాదకరమేనని నాకూ అనిపిస్తున్నది—” అన్నాడు రమేష్.

దెయ్యం విశేషం ఇద్దరకూ విచిత్రంగానే ఉన్నది. ఆ రాత్రికి ఆ యింట పడుకొనరాదని కూడా వారనుకున్నారు.

“ఈ ఒక్క రాత్రి గడిస్తే రేపుదయానికి బావ వచ్చేస్తారు—” అంది విమల.

“బావ వచ్చి మాత్రం ఏం చేయగలడు? ఆ దెయ్యం గదిలో ఎలా ప్రవేశిస్తున్నదీ మనకు తెలియడంలేదు. మంచం కింద ఎంతగానో పరిశీలించాను. నాకేమీ తెలియలేదు....” అన్నాడు రమేష్.

“అది జెయ్యమే — ఆ విషయమే ఏ సందేహమూ లేదు....”

“సరే—ఈ వేళ ఏం చేద్దాం?” అన్నాడు రమేష్.

“భోజనాలు చేసి పక్కంటికి పోదాం. ఉదయం మీ బావరాగనే విషయమంతా చెప్పితే ఏం చేయాలా ఆయనే చెబుతారు. ఏమంటావు?” అంది విమల.

“సరే—నువ్వు చెప్పినట్లే చేద్దాం—కానీ....” అని ఏదో అడగబోయి ఊరుకున్నాడు. బావగారివల్ల ఏమవుతుందని అతడికి తోచింది.

ఇద్దరూ వంటయింట్లో కూర్చున్నారు కబుర్లు చెప్పుకుంటూ. ఈలోగా వీధి గదిలోంచి ఓ కేక వినిపించింది.

“ఎవరో చూసి రారా!” అంది విమల.

రమేష్ వీధిలోకి వెళ్ళాడు.

తలుపులు తీసే వున్నాయి. గుమ్మంలో ఓ యువతి నిలబడి వున్నది. ఆమె అత్యంతాధునికంగా కనబడుతున్నది. అందగత్తె కూడా. వయసు పాతికేళ్ళు వుండవచ్చునేమో!

ముఖ్యంగా ఆమె జీన్సులో ఉండడంవల్లనేమో రమేష్ ఆమె నుండి వెంటనే దృష్టి మరల్చుకోలేక పోయాడు.

“ఈ యింటి యజమాని ఉన్నారా?” అన్నదామె.

“మా బావలేడు. అక్క వుంది—” అన్నాడు రమేష్.

“వారి నే పిలవండి—” అన్నదామె.

రమేష్ లోపలకు వెళ్ళి—“అక్కా తప్పకుండా ఇది భద్రమ్మ ఆడుతున్న నాటకం—” అన్నాడు.

“ఏమిటా—” అంది విమల అరంకాక.

“తర్వాత చెబుతాను. ముందు మనింటికి వచ్చినా మెను పలకరించు—” అన్నాడు రమేష్.

విమల వెళ్ళి ఆ మెను పలకరించింది.

“మీరు ఇల్లు అమ్మతారని తెలిసి వచ్చాను. మీరు కొన్న రేటుకి పాతిక వేలు ఎక్కువ్విస్తాను. మీకు చాకలో మంచి ఇల్లు కూడా చూసి పెడతాను—” అన్నదామె.

“మేము ఇల్లు అమ్మతామని ఎవరు చెప్పారు? అంది విమల.

“ఎవరో కలలో చెప్పారు—” అని నవ్విందామె.

విమల బుర్ర చురుగ్గా పని చేస్తోంది. ఈ యిల్లు యాభై వేలకు కొన్నాడు భర్త. పాతిక వేలు అప్పు. ఇప్పుడది దెబ్బెళ్ళి అయిదు వేలకు అమ్మేస్తే అది తమకు బాగా లాభసాటి. అందులోనూ దెయ్యాల కొంప.... కానీ ఈ మెకు ఇల్లు అమ్మతామని యెవరు చెప్పారు?

ఈ ఇల్లు తమచేత అమ్మించడం కోసం ఎవరైనా దెయ్యం నాటకం ఆడుతున్నారనుకుందామనుకున్నా ఈ వచ్చినామె ఇంటి ఖరీదుకు పాతిక వేలు యెక్కువ్విస్తానని కూడా అంటున్నది. అంటే తమకిది లాభసాటి బేరమే! ఇప్పట్లో ఎవరూ ఈ యింటికింత ధర ఇవ్వరు.

“శేపు మా వారు ఊర్పించి వస్తారు. వారినడిగి చెబుతాను....” అంది విమల. కానీ అప్పటికే ఆమె మనసులో నిర్ణయమేపోయింది. ఈ దెయ్యాల కొంపలో దినదిన గండంగా బ్రతకడంకంటే ఇల్లు లాభానికమ్మకుని పోవడమే మేలు!

ఆమె బయటకు వెళ్ళగానే అక్కకు సైగ చేసి తనూ బయటకు పోయాడు రమేష్. అతడలా యెందుకు వెళ్ళాడో ఆమెకు అర్థంకాలేదు.

36

ఓ గంటతర్వాత అతడు మళ్ళీ ఇంటికి తిరిగి వచ్చాడు.

“ఏం చేశావురా—?” అంది విమల.

“మనింటికి ఇల్లు కొంటానంటూ వచ్చినామె ఎవరో తెలుసా? నీనీతార భద్రమ్మ, గోజూ రాత్రి మనకు చంద్రమ్మ వేషంలో కనబడుతూ ఈ గోజూ ఆసలు వేషంలో కనబడింది. నీనీ నటులందరి ముఖాలూ నాకు కంఠోపాఠం కాబట్టి కానీ లేనిపక్షంలో ఆమెను గుర్తు పట్టడం అంత సులభంకాదు.

ఆమెను అనుసరిస్తూ వెళ్ళాను. నా అదృష్టంకొద్దీ— నాన్నగారి స్నేహితులైన మనూరి పోలీసు ఇన్ స్పెక్టరు బాబూరావుగారు కనబడ్డారు. ఆయనకు ఆమె గురించి చెప్పి ఆమె మనని పెడుతున్న ఇబ్బందులు వివరించి ఆమె బారినుంచి మనని రక్షించమని చెప్పాను. ఆమె సంగతి ఆయన చూసుకుంటాడు. ఈ గోజూ ఆమె బాధ మనకి వుండదు. హాయిగా మనింట్లో మనమే పడుకొనవచ్చు....” అన్నాడు రమేష్.

“నువ్వు చెప్పేది నాకు అర్థంకావడంలేదు—” అంది విమల.

“ఈ రాత్రికి మనకు దెయ్యం భయముండదని హామీ ఇస్తున్నాను—” అన్నాడు రమేష్.

నిజంగానే ఆ రాత్రికి దెయ్యం రాలేదు.

10

మర్నాడు నిద్రలేచేక — “అయితే దెయ్యం పోయిందంటావా మనింట్లో నుంచి—” అంది విమల.

“పోయినట్లే — బాబూరావుగారు మనింటికి వచ్చి అన్ని వివరాలూ చెబుతానన్నారు—” అన్నాడు రమేష్.

మధ్యాహ్నానికి ప్రసాదరావు ఇంటికి వచ్చాడు. జరిగిన దంతా విని — “అమ్మబాబోయ్ — మనమింక ఈ ఇంట్లో వుండవద్దు —” అన్నాడు ప్రసాదరావు. అతడా మాటలు పూరిచేసేలోగా ఇన్ స్పెక్టర్ బాబూరావు భద్రమ్మతో సహా అక్కడ ప్రవేశించాడు. భద్రమ్మను చూస్తూనే విమల చాలా ఆశ్చర్యపడింది. చంద్రమ్మకూ ఈమెకూ వున్న పోలికలు చాలా స్వల్పం.

బాబూరావు నెమ్మదిగా కథ చెప్పాడు.

భద్రమ్మ రెండు సంవత్సరాల క్రితం నినీ ఫీల్డు వదిలి వెటింది. సంతోషరావనే ఓ ఘరానా దొంగ ఆమెను పెళ్ళి చేసుకున్నాడు. సుమారు ఆరెన్నెల క్రితం సంతోష రావు ఓ హత్య కేసులో అరెస్టయ్యాడు. అతడి ఆధ్వర్యంలో కట్టబడినదే ఈ యిల్లు.

ప్రత్యేకంగా భూ గృహం ఏర్పాట్లలో ఆ యింటిని కట్టించాడతడు. ఆ యింట్లో భూ గృహం వున్న సంగతి సంతోషరావుకూ, భూ గృహాన్ని నిర్మించిన మేస్త్రీకి తప్ప ఎవ్వరికీ తెలియదు. ఆ మేస్త్రీని సంతోషరావు చంపేశాడు. భూ గృహం పక్కగా వుంటుంది. అక్కణ్ణించి ఇంట్లోని అన్ని గదులకూ కనెక్షన్లున్నాయి. భూ గృహంలో మెయిన్ ఆఫీ ఇంట్లోని దీపాలు ఆర్పవచ్చును. ఇంట్లోని ప్రతి దీపాన్నీ భూ గృహం నుంచి కంట్రోల్ చేయవచ్చును.

ఆ భూ గృహాన్ని నేరస్థులను దాచడానికి, వ్యభిచారం సాగించడానికి ఉపయోగించి డబ్బు గడించాలని సంతోషరావు పథకం వేశాడు. కానీ అతడి గురదృష్టం తొద్దీ హత్యానేరంమీద దొరికిపోయాడు. ఇంటిని నమ్మకస్తుడైన తన స్నేహితుడికి అప్పగిస్తే అతడది యాభై

వేలకు ప్రసాదరావుకు అమ్మేశాడు. సంతోషరావును మోసంచేశాడు.

ఈలోగా కొద్దిరోజుల క్రితం సంతోషరావు జైలు నుంచి పారిపోయి భద్రమ్మను చేరాడు. జరిగింది తెలుసుకుని పోగొట్టుకున్న ఇంటిని మళ్ళీ సంపాదించుకుని భూగృహంలో తనకు రక్షణ కల్పించుకోవాలనుకున్నాడు. భూగృహంలో అతడికన్నో సదుపాయాలున్నాయి. అందులో వుండగా అతణ్ని పట్టుకోవడం ఎవరితరమూ కాదు.

భార్యాభర్తలు ఆలోచించి పథకం వేశారు. భద్రమ్మ భూగృహంలో ప్రవేశించింది. దెయ్యం రూపంలో విమలను భయపెట్టాలనుకుంది. ఆర రాత్రివేళ ఆమెను చూడగానే విమల మూర్ఛపోవాలి. కానీ విమల ధైర్యవంతురాలు. అందుకని మోహినీ పిశాచి నాటకమాడింది. ఏ ఆడదీ తన భర్తను మరో ఆడదానికి అప్పగించాలని అనుకోదు. ఇల్లు వదిలిపెట్టడం మంచిదని భద్రమ్మ పరోక్షంగా చాలా పర్యాయాలు నూచించింది.

అయితే విమల పరిశోధన మొదలుపెట్టింది. ఆఖరికి భద్రమ్మ విమలను దెయ్యంగా భయపెట్టింది. తర్వాత అసలు రూపంలో వచ్చి ఇల్లు కొంటానన్నది. రమేష్ ఆమెను గుర్తుపట్టి బాబూరావుకు అప్పగించాడు. బాబూరావామెను గురించి సంతోషరావు ఉనికి తెలుసుకుని పట్టిపోలీసులకు అప్పగించాడు. భద్రమ్మను కస్టడీలోకి తీసుకుని ఆమె కథ అంతా తెలుసుకున్నాడు....

భద్రమ్మ సాయంతో ఆయింట్లోని భూగృహాన్ని చూసి అంతా ఆశ్చర్యపోయారు. దానికి ప్రవేశ ద్వారం నుంచంకింద వున్నది. తాళం భద్రమ్మ వద్ద వున్నది.

మనుషులకు మత్తు తెప్పించే వాయుపదార్థాన్ని తను భూ గృహం నుంచి, బయట నుంచి ఎలా పంపు చేసినదీ, స్పీడ్ వేయకుండానే దీపాలనెలా అదుపు చేసినదీ భద్రమ్మ వివరించి చెప్పింది.

“సంతోషరావుగానీ, భద్రమ్మగానీ పోలీసులకు దొరికి వుండేవారు కాదు. వారు దొరకడానికి విమల ఛైర్యం ఒక కారణం. చిన్న నటీనటులను కూడా గుర్తించగల సినిమా పరిజ్ఞానం రమేష్ కుండడం రెండవ కారణం. చంద్రమ్మను యాదృచ్ఛికంగా విమల తెరమీద చూడడమూ—ఆ చంద్రమ్మ పుట్టు పూర్వోత్తరాలూ, అసలు రూప విశేషాలూ రమేష్ ఎరిగి వుండడమూ— భద్రమ్మను మాకు పట్టిచ్చాయి. తనను రమేష్ భద్రమ్మగా గుర్తించగలడని తెలిస్తే ఆమె అసలు రూపంలో మీ యింటికే వచ్చేది కాదు....” అన్నాడు బాబూరావు.

భద్రమ్మ తల వంచుకుంది. నటిగా తనకింత గుర్తింపు వున్నదని ఆమె అనందిస్తున్నదో, లేక ప్రసాదరావు వుండగానే తను విమలను బెదిరించి వున్నట్లయితే వ్యవహారం ఇంతవరకూ వచ్చి వుండేది కాదన్న నిజాన్ని తలుచుకుని బాధపడుతున్నదో....

ఏది ఏమైనా నేరసులతోసం భగవంతుడు తను చేయవలసిన ఏర్పాట్లు చేసే వుంచుతాడు....

భద్రమ్మతోపాటు భూ గృహ తాళాలు కూడా తీసుకుని—రమేష్ కి, విమలకి ప్రత్యేకంగా ధన్యవాదాలు చెప్పుకుని ఇన్ స్పెక్టర్ బాబూరావు వెళ్ళిపోయాడు.

—:అ యి పో యి ం ది:—